

Azərbaycan bütün dünyaya özünün dini birliyini təqdim etdi

Azərbaycan dindarları Prezident İlham Əliyevin çağırışına vəhdət namazı ilə cavab verdilər

HEYDƏR MƏSCİDİNDƏN BÜTÜN İSLAM DÜNYASINA VƏHDƏT MESAJI

Azərbaycan Prezidenti İlham Əliyev tərəfindən elan olunmuş "Multikulturalizm ili" çərçivəsində yanvarın 15-də Bakıda Heydər məscidində cümə namazı qılınıb. Vəhdət namazı adlandırılan bu mərasimdə məzhəbindən asılı olmayaraq bütün müsəlmanlar bir araya gələrək eyni vaxtda, bir yerdə namaz qılıb, dualar ediblər.

AZƏRTAC xəbər verir ki, bu tədbir Prezident İlham Əliyev tərəfindən 2016-cı ilin "Multikulturalizm ili" elan olunması fonunda mühüm əhəmiyyət daşıyır və Azərbaycanın tolerantlıq mərkəzi kimi bütün dünyada nüfuzunun daha da artmasına xidmət edir.

Min ildən artıqdır ki, İslam dünyasının iki böyük məzhəbinin - şiə və sünni məzhəblərinin nümayəndələri ibadətlerini fərqli şəkildə və fərqli məkanda edirlər. Tarixdə bir neçə dəfə onların vəhdətinə, birliyinə təşəbbüslər göstərilərsə də, indiyədək bu təşəbbüslər davamlı xarakter almayıb.

Müsəlmanların müqəddəs kitabı - Qurani-Kərimdə Allah-Təala bütün müsəlmanları sülhə, birliyə və vəhdətə çağırır. Bu isə dini zəmində ixtilafların baş verdiyi müasir dövrdə xüsusilə aktualdır. Belə bir zamanda Azərbaycan bütün dünyaya nümunə ola biləcək növbəti addım atdı.

Dünyada sünni-şiə məsələsinin qabardığı, daha doğrusu, sünni şəkildə qabardıldığı bir zamanda Heydər məscidində şiələrle sünnilər hər gün olduğu kimi, müqəddəs günlərdən olan bu cümə günündə də növbəti dəfə vəhdət namazı qılmaq üçün bir araya gəldilər. Bu təşəbbüs Ulu Öndərin vəfatının ildönümündən başlayıb və artıq bir neçə həftədir ki, böyük dəstək qazanaraq davamlı hal alıb. Həm şiə, həm də sünni məzhəbinin nümayəndələrinin vahid məkanda, bir sırada duraraq ibadət etməsi ölkəmizdə dövlət tərəfindən həyata keçirilən tolerantlıq və multikulturalizm siyasətinin nəticəsidir.

Minarədən müsəlmanlara canlı səslənən, onları ibadətə və eyni zamanda, vəhdətə çağıran azan bir həftə şiə, digər həftə isə sünni məzhəbinə məxsus azançı tərəfindən icra olunur.

Məsciddə şiələrle sünnilər qardaş kimi bir yerdə, yan-yanə namaz qılırlar. Bu, əslində sadə görünə bilər, amma mahiyyətinə vardığında çox əhəmiyyətli və tarixi bir səhnə təsiri bağışlayır. Bu məsciddə hər gün olduğu kimi, cümə namazları növbəli şəkildə - bir həftə əhli-sünnə imamının, növbəti həftə isə əhli-şiə imamının rəhbərliyi ilə keçirilir. Əminliklə demək olar ki, Heydər məscidindəki bu təcrübə nəinki Azərbaycan, eləcə də bütün dünya üçün olduqca gözəl ənənənin əsasını qoyub.

"Heydər" məscidinin dini rəhbəri Hacı Sabir deyib: "Ən fərəhli hal odur ki, biz Azərbaycan təcrübəsində və ümumiyyətlə dünya təcrübəsində nümayiş etdirdik ki, vəhdət namazı ən sevimli namazdır, Uca Tanrı qarşısında ən qəbulatılan namazlardan biridir. Çünki



Allah-Təala Qurani-Kərimdə bizi bir olmağa, təfriqəyə yol verməməyə çağırır. Bu nöqteyi-nəzərdən İslamın daxilində müxtəlif məzhəblərin də olmasına baxmayaraq, insanlarımızın eyni məsciddə namaz qılması, əlbəttə ki, çox təqdirəlayiqdir. Lakin hər iki məzhəbin bir məsciddə, bir səfədə dayanaraq namaz qılması çox böyük göstəricidir".

Dini dözümsüzlüyün, irqi ayrışikliyin və islamofobiyanın bütün dünyada geniş yayıldığı bir dövrdə Heydər məscidində vəhdət namazının qılınması dünyaya bir sülh mesajıdır. Bu mesaj tolerantlıq və multikulturalizm mərkəzi olan Azərbaycandan verildi. Məğzi isə odur ki, məzhəbindən asılı olmayaraq

müsəlmanlar qardaş-bacı kimi bir yerdə, bir məsciddə namaz qılırlar. Çünki bütün müsəlmanların bir Allahı, bir Qurani və bir Peyğəmbəri var.

"Heydər" Məscidinin imamı Hafiz Abbasov deyib: "Mən burada əhli-sünnə üzrə aparılan namazlara rəhbərlik edirəm. Mənim yanımda dayanan məscidin axundu isə əhli-şiə üzrə aparılan namazları idarə edir. Biz burada hər iki məzhəbin nümayəndəsi olaraq, bu gün qılınan cümə namazında iştirak etdik. Mən bir sıra müsəlman ölkələrində də olmuşam, orada əhli-sünnə üzrə qılınan namazların icra olunduğu məsciddə əhli-şienin namaz qılması görünməmiş haldır. Eyni zamanda, əhli-şiə məscidin-

də əhli-sünnənin namaz qılması da görünməyib. Amma Azərbaycanın əksər məscidləri məzhəbindən asılı olmayaraq, hər kəsin üzünə açıqdır, hər kəs namazlarını burada rahat şəkildə, heç bir təzyiqə məruz qalmadan icra edə bilər.

"Heydər" Məscidinin axundu Rüşət Qarayev deyib: "Mən cümə günü, eyni zamanda, vəhdət günü münasibətilə xalqımızı təbrik edirəm. Burada, əslində, cümə namazının birlikdə qılınması xalqımızın öz istəyidir, hər iki məzhəb nümayəndələrinin təklifidir. Allaha həmd olsun ki, biz buna nail olduq. Bu gün hər iki məzhəb nümayəndələri namazlarını birgə qılırlar".

Heydər məscidində şəhidlərimizin ruhuna da dualar oxundu, israf və qənaət haqqında xütbə deyildi. Bu vəhdət namazı ölkəmizdə İslam dininə olan sevgi və hörmətin tək sözdə deyil, həm də əməldə təsdiqidir. Azərbaycanın bu təşəbbüsünün bütün İslam aləmində böyük rəğbətlə qarşılanacağı heç kəsə şübhə doğurmur. Axı, Qurani-Kərimdə də deyildiyi kimi, "həqiqətən, bütün müsəlmanlar bir-birinə qardaşdirlar". Qardaş olan müsəlmanların vəhdət namazının məhz Ulu Öndərin adını daşıyan Heydər məscidində qılınması da xüsusi mənə daşıyır.

"Heydər" Məscidinin imamı Hafiz Abbasov: "Bildiyimiz kimi, Prezident İlham Əliyev bu ili "Multikulturalizm ili" elan edib. Biz də burada qıldığımız vəhdət namazları ilə bu ilə öz töhfəmizi vermiş oluruq".

Məscidin axundu Rüşət Qarayev: "İnşallah, ümid edirik ki, bu vəhdət namazları öz töhfələrini verəcək".

Məscidə namaz qılmağa gələn Ruslan Qurbanov: "Mən burada sünnə namazı qılmağıma baxmayaraq, ətrafımda şiə namazı qılanlara da böyük hörmətlə yanaşıram".

Rauf İsgəndərov: "Cümə günü bizim üçün sevincli gündür. Həm də ona görə sevincli gündür ki, sünni və şiə qardaşlarımız bir yerdə namaz qılırlar.

Ağəddin Kərimov: "Cümə na-

mazı hər bir müsəlman üçün fərzdır. Ulu Tanrı bizə buyurub ki, bu gün məscidlərə yığışın, namaz qılın, bir-birinizlə hal-əhval tutun, bir-birinizə kömək edin. Allah bu məscidi tikdirənlərin də köməyi olsun. Çox gözəl məsciddir. Rahat şəkildə namazımızı qılıırıq".

Məscid kompleksi Prezident İlham Əliyevin tapşırığı ilə inşa olunub və 2014-cü ildə istifadəyə verilib. Gözəlliyi ilə diqqəti cəlb edən məscid "Allahın evi - Ümid ocağı" kimi müsəlmanlarla yanaşı, digər dinlərin nümayəndələrinin də üzünə açıqdır.

Heydər məscidinin dini rəhbəri Hacı Sabir: "Heydər məscidi Qafqazda ən böyük məsciddir. Minarələrinin hündürlüyü 95 metrdir. Demək olar ki, dünya ölkələrinin çoxunda bu hündürlükdə minarələr yoxdur. Gördüyünüz kimi, burada dörd minarə var və hamısında lift işləyir. Bundan əlavə, ibadət salonları da böyükdür. Burada təxminən 5000-7000 nəfər eyni vaxtda ibadət edə bilər. Onu da qeyd edirəm ki, Heydər məscidi bir məsələdə də yeganədir. Burada digər məscidlərdə olan kimi nəzir qutuları yoxdur. Dünyanın əksər məscidlərində nəzir qutuları qoyulub. Lakin belə razılığa gəldik ki, bu məsciddə nəzir qutusu olmasın. İşçilərimizin maaşları Bakı Şəhər İcra Hakimiyyəti tərəfindən ödənilir. Məscidin Bakı Şəhər İcra Hakimiyyətinin balansında olması işlərimizin xeyli irəli gətməsində bizə yardımçı olur".

Əhalisinin əksəriyyətini müsəlmanlar təşkil edən Azərbaycanda dövlət tərəfindən həm də rus pravoslav, katolik, alban kilsələrinin, sinaqoqların tikintisi, təmiri aparılıb. Avropada radikal qüvvələrin, islamofob meyillərin güclənməsi fonunda Prezident İlham Əliyev tərəfindən 2016-cı il Azərbaycanda "Multikulturalizm ili" elan olundu. "Multikulturalizm" bəlkə də ictimaiyyət üçün yeni termin olsa da, onun mahiyyətinə min illərdir ki, ölkəmizdə riayət edilir. Dinindən, dilindən, milliyətindən asılı olmayaraq, hamı qarşılıqlı hörmət şəraitində yaşayır. Prezident İlham Əliyevin də qeyd etdiyi kimi, Azərbaycanda bu sahədə nadir təcrübə əldə edilib. Tolerantlıq xalqımızın adi həyat tərzini və dövlət siyasətidir.

Heydər məscidində vəhdət namazının artıq ənənə halını alması isə onu göstərir ki, "Multikulturalizm ili"ndə də ölkəmizdə bu sahədə uğurlu tədbirlər həyata keçiriləcək. Azərbaycanın multikulturalizm məktəbinin ənənələri və ölkəmizin tolerantlıq mərkəzi kimi əhəmiyyəti daha da artacaq.

Prezident İlham Əliyevin 2016-cı ili Azərbaycanda "Multikulturalizm ili" elan etməsi bir çox obyektiv amillərdən qaynaqlanır. Birincisi, Azərbaycan əsrlər boyu mədəniyyətlərin qovuşduğu məkanda yerləşməklə dirlər və sivilizasiyalararası anlaşmada aparıcı rol oynayıb, bununla bağlı möhkəm tarixi baza formalaşdırıb. Ölkəmizdə tarix boyu dini və etnik zəmində heç bir qarşıdurma olmayıb və bu proses indi də uğurla davam etdirilir. İkincisi, Azərbaycan cəmiyyətindəki dözümlülük ölkədə unikal tolerantlıq mühiti yaradıb və indi bu, bir nümunə kimi beynəlxalq ictimaiyyətin diqqətini cəlb edir. Üçüncüsü isə Azərbaycanda multikulturalizm ənənələrinin inkişafı və möhkəmlənməsi üçün bütün zəruri siyasi və sosial şəraitin mövcud olmasıdır. Beləliklə, multikulturalizm bu gün Azərbaycanda gedən demokratik proseslərin ayrılmaz tərkib hissəsi kimi çıxış edir. Bu çərçivədə keçirilən tədbirlər isə ölkəmizdə multikultural təhlükəsizliyin intellektual meyarlarının tam formalaşdığını təsdiqləyir. Bu, eyni zamanda, Azərbaycanda multikultural təhlükəsizliyin təmin olunmasına sistemli yanaşmanın mövcudluğundan xəbər verir.